

ГУЧНЕЙ НА ЎВЕСЬ СВЕТ!

Удзельнікі XIX Сусветнага фестывалю моладзі і студэнтаў ад нашай краіны вярнуліся з Сочы. Яны паспелі атрымаць асалоду ад атмасферы мерапрыемства, паўдзельнічаць у міжнародных дэбатах на тэмы, якія хвалююць увесь свет, прайсці праз вялікую колькасць сяброўскіх спартыўных спаборніцтваў. Але таксама яны змаглі паказаць усім сваю краіну, яе дасягненні ў сферах эканомікі, маладзёжнай палітыкі і высокіх тэхналогій. Варта таксама адзначыць, што асаблівае месца на беларускай выставе было нададзена прэзентацыі Еўрагульні-2019, якія адбудуцца ў Мінску.

Кіраўнік дэлегацыі **міністр адукацыі Ігар КАРПЕНКА** звярнуў увагу журналістаў яшчэ і на тое, што прадстаўнікі БРСМ падчас фестывалю правялі адкрыты дыялог на тэму «Моладзь за мір і добрасуседства». Гэты форум наведаль прадстаўнікі многіх замежных дэлегацый. У ходзе размовы ўсе ўдзельнікі выказалі сваю заклапочанасць вялікай колькасцю ўзброеных канфліктаў ва ўсім свеце. «Усе маладыя людзі сыхлілі ў меркаванні, што перамоўная пляцоўка для новага Хельсінкскага працэсу сапраўды патрэбна для таго, каб абмеркаваць пытанні мірнага суіснавання паміж краінамі, іх перспектываўнага ўзаемадзе-



яння», — адзначыў Ігар Карпенка. Акрамя таго, па словах міністра адукацыі, удзельнікі з беларускага боку праяўлялі вялікую актыўнасць на многіх пляцоўках фестывалю. Таксама былі праведзены шэраг двухбаковых сустрэч і перамовы з кіраўніцтвам профільных міністэрстваў Кубы, Індыі, Калінінградскай вобласці Расіі. «Трэба падзякаваць нашым дэлегатам — яны добра падрыхтаваліся да мерапрыемства», — рэзюмаваў Ігар Карпенка.

Беларуская выстава відавочна адрознівалася па сваіх памерах і размаху ад многіх іншых экспанентаў мерапрыемства. Яе афармленне ў нацыянальным стылі сапраўды прыцягвала погляды тысяч людзей. Усе госці змаглі даведацца тут аб нацыянальных беларускіх традыцыях, дасягненнях краіны ў адукацыі, аб яе турыстычным патэнцыяле.

Ілья КРЫЖЭВІЧ.
kryzhevich@zviazda.by

■ Клуб «залатыя рукі»

З ПРЫЦЭЛАМ... НА КАЗАНЬ

У Абу-Дабі завяршыўся 44-ы чэмпіят WorldSkills International — самы прэстыжны ў свеце конкурс прафесійнага майстэрства.

Спаборніцтвы праводзяцца кожныя два гады ў міжнародным фармаце. Прыняць удзел у чэмпіянаце «залатых рук» могуць маладыя кваліфікаваныя рабочыя, студэнты, навучэнцы ліцэяў і каледжаў ва ўзросце да 22 гадоў, але толькі адзін раз у сваім жыцці.

У 44-м чэмпіянаце, які праходзіў у Аб'яднаных Арабскіх Эміратах, удзельнічалі 1300 канкурсантаў з 59 краін, якія дэманстравалі прафесійнае майстэрства ў 52 кампетэнцыях. За імі назіралі 1,5 тысячы экспертаў. Конкурс наведла больш за 125 тысяч чалавек — і гэта новы рэкорд! Чэмпіят у Абу-Дабі стаў самым масавым па колькасці наведвальнікаў...

Для беларусаў гэта была толькі другая спроба выступлення на самым высокім міжнародным узроўні. Да руху WorldSkills, які ахоплівае ўжо 76 краін і амаль 70 працэнтаў насельніцтва нашай планеты, мы далучыліся толькі ў 2014 годзе. У агульнакамандным рэйтынг, у якім былі адзначаны 57 краін-удзельніц, наша краіна заняла 16-е месца.

Беларускія хлопцы і дзяўчаты выступалі ў 27 кампетэнцыях: «абліцовачныя работы», «выраб мэблі», «зварачныя работы», «сухое будаўніцтва», «вэб-дизайн», «цясларскія работы», «праграмае забеспячэнне для бізнесу», «такарныя работы», «фрэзерныя работы», «электроніка», «дизайн адзення» і іншых.



Надзея КАШЦЯЛЯН
выконвае конкурснае заданне.

Медаль выдатніка ў намінацыі «цырульніца мастацтва» заваявала выпускніца Брэсцкага дзяржаўнага каледжа сферы абслугоўвання Надзея КАШЦЯЛЯН.

Дзяўчына працуе ў адной з брэсцкіх цырульняў, пастаянна ўдзельнічае ў міжнародных спаборніцтвах. Напрыклад, яна выдатна выступіла ў Нацыянальным чэмпіянаце «Маладыя прафесіяналы» (WorldSkills Расія — 2017), у адкрытым чэмпіянаце прафесійнага майстэрства ў Кітаі, дзе таксама выйграла медаль выдатніка.

Трэба зазначыць, што сёлета патрабаванні да ўдзельнікаў спаборніцтваў істотна ўзраслі: каб заваяваць медаль выдатніка, неабходна было набраць

у асабістым заліку 700 балаў, тады як у Бразіліі ў 2015-м — толькі 500. Большасць удзельнікаў беларускай каманды атрымалі звыш 650 балаў, прычым аднаму з іх да пераможнага медаля не хапіла ўсяго трох балаў.

Нашу краіну таксама прадстаўлялі ў Абу-Дабі 27 трэнер-экспертаў, якія напярэдадні атрымалі міжнародныя сертыфікаты. Наяўнасць такога сертыфіката дае ім магчымасць уносіць свае прапановы пры распрацоўцы праграм будучых міжнародных спаборніцтваў прафесійнага майстэрства.

Але трэба заўважыць, што WorldSkills — не проста спаборніцтва. Ён фармат выкарыстоўваецца для таго, каб дапамагчы краінам павысіць якасць і ўзровень прафесійных кампетэнцый моладзі, прадукцыйнасць працы і, ў выніку, забяспечыць эканамічны рост. Увогуле, прафесійныя стандарты WorldSkills — гэта стандарты заўтрашняга дня. Вяртаючыся ў свае навучальныя ўстановы, на вытворчасць, у свае кампаніі, маладыя людзі прывозяць туды апошнюю інфармацыю аб тым, як можна ўдасканаліваць прафесійнае майстэрства. Усё гэта дае ім шанцы на добрае працаўладкаванне і хуткі кар'ерны рост.

Наступны 45-ы конкурс WorldSkills пройдзе ў 2019 годзе ў Расійскай Федэрацыі, у Казані. Між іншым, Расія заняла ў Абу-Дабі 5-е месца ў агульнакамандным заліку.

Надзея НИКАЛАЕВА.
nikalaeva@zviazda.by

■ Здарэнні

Скінуў сабаку з пятага паверха

У сталіцы праваахоўнікі затрымалі мужчыну, які з агульнага балкона пятага паверха дома па вуліцы Ясеніна скінуў сабаку.

Грамадзянін 1988 года нараджэння, які раней ужо быў судзімы за рабаванне, на добрым падпітку прыйшоў да сяброўкі. Тут ён вывеў яе сабаку на лесвічную пляцоўку і пачаў падымаць жывёлу на руках над галавой, а потым кідаць на падлогу. Калі на пляцоўку выйшла суседка і паспрабавала абараніць сабаку, мужчына кінуўся да яе, але жанчына паспела схвацаць у сваёй кватэры. Затым зламыснік аднёс жывёлу на агульны балкон і скінуў уніз. У гэты час каля пад'езда сядзела жанчына, якая бачыла, як сабака ляцеў з вышыні. Жывёла загінула на месцы. Мужчына быў затрыманы, заведзена крымінальная справа за хуліганства, па факце праводзіцца праверка.

Парнастудыя... у кватэры

Супрацоўнікі сталічнага наркаконтролю падчас правядзення аператыўна-пошукавых мерапрыемстваў па выяўленні асоб, якія займаюцца распаўсюджваннем парнаграфіі ў інтэрнэце, затрымалі беспрацоўнага 32-гадовага ўраджэнца Бабруйска, які па месцы жыхарства ў Мінску арганізаваў парнастудыю.

У ёй ён ажыццяўляў фота- і відэазапісы парнаграфічнага характару з удзелам асоб мужчынскага полу з лютага мінулага года па кастрычнік бягучага. Аператыўнікі канфіскавалі фотаапараты з парнаматэрыяламі, фалаімітатары, назапашвальныя SD-карткі і абсталяванне для фота- і відэаздымак. Устаноўлена, што знятыя парнаграфічныя матэрыялы мужчына перасылаў за мяжу для распаўсюджвання на сайтах, за што атрымліваў грашовыя пераводы. Грамадзяніну за яго дзейнасць можа пагражаць пакаранне ў выглядзе пазбаўлення волі тэрмінам да чатырох гадоў.

Сяргей РАСОЛЬКА. rs@zviazda.by

■ Надвор'е

ХОЛАДНА, А Ў ЧАЦВЕР — ПЕРШЫ СНЕГ

Няўстойлівае надвор'е з дажджом і мокрым снегам чакаецца ў Беларусі на гэтым тыдні, паведамляюць спецыялісты з Рэспубліканскага цэнтра па гідраметэаралогіі, кантролі радыеактыўнага забруджвання і маніторынгу навакольнага асяроддзя Мінпрыроды

У сераду ўначы будзе без ападкаў, удзень у заходніх раёнах краіны пройдуць кароткачасовыя ападкі ў выглядзе дажджу і мокрага снегу. Уначы і раніцай у асобных раёнах магчымы слабы туман і галалёд. Удзень па захадзе чакаецца моцны парывісты вецер. Тэмпература паветра ўначы складзе ад мінус 6 градусаў да плюс 1, а па ўсходзе — да мінус 8 градусаў. Максімальная тэмпература ўдзень прагназуецца ад плюс 1 да плюс 7 градусаў.

У чацвер на большай частцы тэрыторыі краіны чакаецца моцны мокры снег, які будзе пераходзіць у дождж. Уначы і раніцай магчымы слабы галалёд. А дыскамфорту надвор'ю дадасць моцны і парывісты вецер. Тэмпература паветра ўначы будзе знаходзіцца ў межах ад мінус 5 градусаў па паўночным усходзе да плюс 6 градусаў па паўднёвым захадзе. Удзень будзе ад плюс 2 да плюс 8 градусаў, а па паўднёвым захадзе тэмпература павысіцца да 9—12 цяпла.

Паводле папярэдніх прагнозаў айчынных спецыялістаў, у пятніцу захаваецца няўстойлівае надвор'е. У гэты дзень на большай частцы тэрыторыі краіны пройдуць дажджы, уначы і раніцай па паўночным усходзе магчымы мокры снег і слабы галалёд. Тэмпература паветра на працягу сутак складзе 3—9 цяпла, а ўначы ў паўночна-ўсходніх раёнах будзе каля нуля.

Сяргей КУРКАЧ. kurkach@zviazda.by

■ Наўздагон

НАПЕЎ ЗЯМЛІ МАЁЙ

Чатырнаццаты раз горад Мар'іна Горка прымаў удзельнікаў і гасцей абласнога фестывалю народнай творчасці «Напеў зямлі маёй».

Мерапрыемства, якое ўпершыню стартавала ў Пухавіцкім раёне ў 2001 годзе і атрымала тут пастаянную прাপіску, лічыцца галоўным форумам аматарскай творчасці Мінскай вобласці і ахоплівае ўсю жанравую палітру народнага мастацтва. У межах фестывалю адбылася творчая імпрэза «Песняры беларускага слова», прысвечаная 135-годдзю з дня нараджэння Янкі Купалы і Якуба Коласа, урачыстасці з нагоды святкавання Дня работнікаў культуры, канцэрт Нацыянальнага акадэмічнага народнага аркестра Беларусі імя І. Жыновіча, конкурс «На хвалях творчасці».

У конкурснай праграме ўзялі ўдзел 23 аматарскія калектывы народнай творчасці з усіх рэгіёнаў Міншчыны, для якіх фестываль з'яўляецца своеасаблівым экзаменам, вынікам творчай дзейнасці. Кожны з іх прадэманстравваў свае талент і прафесіяналізм. Выступленні ацэньвала журы на чале з кампазітарам Ігарам Лучанком. У складзе яго і такія аўтарытэтныя асобы, як мастацкі кіраўнік Нацыянальнага акадэмічнага народнага хору імя Г. Цітовіча Міхаіл Дрынеўскі.

Гран-пры фестывалю — мікраўтобус — дастаўся Смалявіцкаму раёну, які прадстаўлялі народны ансамбль «Пліса» Акцябрскага сельскага дома культуры, узорны духавы аркестр і народны вакальны ансамбль «Ад шчырага сэрца» дзіцячай школы мастацтваў.

Не засталіся без узнагарод і іншыя пераможцы і ўдзельнікі конкурсу. Ім уручаны камплекты гукаўзмацняльнай апаратуры, камп'ютары, мікрафоны.

Дадам, «Напеў зямлі маёй» — галоўная культурная падзея ў жыцці вобласці. Гэтаму форуму народных талентаў удзяляецца асабліва ўвага з боку Мінаблвыканкама.

Тацияна ЛАЗОЎСКАЯ. lazovskaya@zviazda.by

Днямі **беларускі пісьменнік, ветэран Вялікай Айчыннай вайны**, вялікі сябар нашай газеты **Іван МУРАВЕЙКА** адзначыў свой 96-ы дзень нараджэння. «Звязда» шчыра віншуе Івана Андрэевіча, зычыць яму моцнага здароўя, новых творчых ідэй і бадзёрага настрою!